



EDITORIAL

Pamatukan ang paggamit sa ATL sa pagpamigos sa pumuluyo

Ginapakamalaut kag ginasiway sang Partido Komunista sang Pilipinas (PKP) ang rehimeng US-Duterte kag ang kuno Anti-Terrorism Council (ATC) sini sa pagbansag nga “terorista” sa ginahambal nila nga 19 ka “lider” sang PKP bilang mga “terorista” nga kadam-an mga konsultant sang National Democratic Front of the Philippines (NDFP) sa sugilanon pangkalinungan. Sadtong Disyembre ginbansagan man sang ATC nga “terorista” ang PKP kag Bagong Hukbong Bayan (BHB).

Kon ibase sa mga prinsipyo sa layi, arbitraryo kag wala sang klaro nga basehan ang ginhimo sang ATC nga pagbansag nga “terorista” sa 19. Pinal ang mga akusasyon sang ATC bisan pa wala sang ginpresentar nga ebidensya batuk sa gin-akusar kag bisan wala sang pagbista sa korte. Ini ang sobra-sobra nga gahum nga uyat subong sang ATC sa idalum sang Anti-Terrorism Law (ATL) ni Duterte. Lapas ini sa basehan nga prinsipyong ligal nga ara sa abaga sang nagaakusar ang bug-at nga pamatud-an ang iya akusasyon. Indi lang ang ATC ang nagaakusar, siya man ang nagahusga kag nagsilut sa mga ginatawag sini nga mga “terorista”. Daku nga kabuangan

nga hambalon nga may kinamatarung nga ipasaka ang desisyon nga sa kamatuoran wala man ginpahibalo sa gin-akusar ang iya krimen.

Labi nga ginapakita sang arbitraryo nga pagbansag nga mapiguson kag anti-demokratiko ang ATL. Maathag katama subong kon paano nga ang layi ginagamit nga mapiguson nga hinganiban batuk sa mga kritiko kag kaaway sang pasistang rehimen.

Ang pagbansag nga “terorista” nagabutang sa katalagman sa kabuhi sang mga biktima sini, labi na sa mga konsultant sang NDFP nga nakakulong o ginalagas sang mga armadong ahente sang reaksyunaryong estado. Ang amo nga pagbansag, pagpang-i-

pit kag pagpamigos nga nakatumod sa mga konsultant sa sugilanon pangkalinungan patraidor nga pagtiklod ni Duterte sa NDFP sa pagbalibad sini nga magduko o magsuren-der sa iya gahum. Hayagan ini nga paglapak sa kasugtanan nga Joint Agreement on Safety and Immunity Guarantees sang NDFP kag Government of the Republic of the Philippines nga nagadumili sa magtimbang nga bahin nga indi paglagson o ipiton ang sin-o man nga tina-wo nga imbolbado sa pagsugilanon.

Ang akusasyon sa 19 ka personahe nga sila mga “lider sang Partido” hayagan nga pamahug sa ila kabuhi. Ang pag-akusar sa ila nga mga “terorista” daw “husga sang kamatayon” sang mga manugpatay-tawo nga rehimen.

Ang pagbansag nga “terorista” amo ang kasugpon sa “red-tagging” o pagbansag nga komunista o katapu sang Partido kag hangaway sang banwa kag kampanya sang mga pagpatay o pag-aresto kag malawigan nga pag-

kulong sa basehan sang palsipikado nga ebidensya kag himu-himo nga mga kaso. Ginatarget sang rehimeng Duterte ang mga ligal nga pwersa nga nagasinggit sang pungsodnon nga kahilwayan kag demokrasya—ang mga organisasyon sang mga mamumugon, mangunguma, masang minoritya, pamatan-on, kababainhan, nars, titser, ordinaryo nga empleyado kag iban pang nagahimakas para sa interes sang ordinaryo nga pumuluyo.

Ginhimo ang “terorista nga pagbansag” sa tunga sang ginahiwat nga pagbista sa ATL. Sa duso sang National Task Force to End Local Communist Armed Conflict (NTF-ELCAC), hayagan nga ginbastos sang ATC ang mga mahistrado sang Korte Suprema kag ginbutang sa alang-alang ang deliberasyon sini.

Ang pagbansag nga “terorista” isa man ka desperado nga tuyo nga tabunan ang mga krimen sang terorismo sang estado sang rehimeng Duterte. Wala sang iban kundi si Duterte mismo ang numero uno nga terorista subong sa Pilipinas. Gamit ang lubos nga kalakasan sang makinarya sang estado—ang mga sulda-kag pulis—ginpabaha niya ang dugo sang pila ka pulo ka libo nga

ginpatay sa idalum sang gera kontra droga kag gera kontra-insurhensya agud itib-ong ang iya tiraniko nga gahum sa bilog nga pungsod.

Sa ginhimo nga pagbansag sang ATC nga “terorista” ang mga pwersang progresibo kag patriyotiko, ginapamatud-an sang pasistang rehimeng Duterte nga ang “anti-terorismo” isa ka anti-demokratiko nga konsepto nga ginagamit sang imperyalismong US kag mga nagaharing sahi agud tapnaon ang mga pwersa kag kahublagan nga nagahimakas para sa pungsodnon nga kahilwayan kag hustiya sosyal. Sa bilog nga kalibutan, ginagamit sang US ang “anti-terorismo” agud hatagan rason ang armado kag pangpulitika nga pagpasilabot sini sa nagkalainlain nga pungsod kag tapnaon ang mga pwersa nga anti-imperyalista kag patriyotiko.

Isa man ka desperado nga tuyo ang ginhimo nga pagbansag sang ATC para musingan ang reputasyon sang mga progresibo kag rebolusyonaryong pwersa. Ang mga ginbansagan nga “terorista” sang ATC lunsay mga aktibista kag rebolusyonaryo nga kilala sa bilog nila nga kabuhi sa paghalad sang ila kinaalam kag kusog sa pag-alagad sa masang Pilipino.

no. Kilala sila tanan nga mga kaupod sang pumuluyo nga nagtindog batuk sa mga diktador kag tirano. Tanan sila nagsakripisyo sang taga nila ka personal nga ambisyon kag makinaugalingon nga interes. Indi pareho sang mga burukrata-kapitalista, wala sila nagkuripon sang manggad o indi gani nangin pabug-at sa pumuluyo. Kilala sila nga mga tampad nga alagad sang banwa kag tagasakdag sang kahilwayan kag mga kinamatarung.

Ang amo nga pagbansag para pakalainon ang mga makibanwahanon kag rebolusyonaryo madugay na nga gawi sang mga nagahari-harian sa Pilipinas. Gintawag sila nga mga “bandido” kag mga “insurekto” sang mga dumuluong nga mananakop para hatagan rason ang armadong pagpamigos kag tabunan ang ila nga singgit para sa kahilwayan. Tanan nga tunay nga mga baganihan nga Pilipino—sanday Andres Bonifacio, Macario Sakay, ang mga Dagohoy kag Ricarte—lunsay nangin biktima sang amo nga mapanamad nga pagpangbansag. Ginpamatud-an sang kasaysayan nga ang mga nagbansag sa ila ang tunay nga mga kaaway sang pumuluyong Pilipino.

Pat-ud nga labing pagagamiton pa ni Duterte ang ATL batuk sa tanan nga nagabato sa iya pasistang pagginahum. Pagagamiton niya ini para dalasaon ang tanan nga mangin sablag sa iya ambisyon nga magpabilin sa poder sa porma sang isa ka pasistang diktadurya o pagmanipula sa eleksyon 2022. Indi malayo nga gamiton ini indi lang sa mga pwersa nga pungsodnon-demokratiko, kundi bisan sa mga konserbatibong oposisyon kag iban pang pwersa nga nagahiliusa batuk sa iya tiraniya, korapsyon, pagtalikod sa kaayuhan sang pumuluyo sa atubang sang pandemya kag pagtraidor sa banwa sa halambalanon sang mga kadagatan nga ginsurender sa China.

Dapat labing hugot nga maghiliusa ang pumuluyong Pilipino. Dapat maghulag kag maghimakas para tapuson sa labing madali nga panahon ang tiraniko kag teroristang pagginahum ni Duterte. AB



Tuig LII No. 10 | Mayo 21, 2021

Ang *Ang Bayan* ginabantala sa lenggwahe nga Pilipino, Bisaya, Iloko, Hiligaynon, Waray, Ingles kag Espanyol. Nagabaton ang *Ang Bayan* sang mga kontribusyon sa porma sang mga artikulo kag balita. Ginabuyok man ang mga bumalasa nga magpaabot sang mga saway kag rekomendasyon sa ikauswag sang aton pahayagan..



@prwc_info



fb.com/editorsofAB



cppinformationbureau@gmail.com

Kaundan

Editorial: Pamatukan ang paggamit sa ATL sa pagpamigos sa pumuluyo	1
Ano ang naganar sg mga Samaron sa RCSP 3 Selebrasyon sg #NDFP48 sa Northern Samar	3
Ambus sa Panay	3
2 lider mangunguma, gin-aresto sa Caraga	4
Joseph Canlas, ginbiktima sg estado	4
Rali para sa ayuda, ginlunsar	4
Bakwit School 7, hilway na	4
Mga protestang bayan	4
“Arestuhon ang wala sg face mask”	5
Sa malip-ot nga pulong	6
Makaluluoy nga kahimtangan sg mga nars	7
Paghabok ni Enrique Razon, Jr.	8
Mga dam ni Enrique Razon, Jr.	9
Henosidyo sg Israel sa Palestine	9
Hilwayon ang Palestine!	10

Ang *Ang Bayan* ginabantala duha ka beses kada bulan sang Komite Sentral sang Partido Komunista ng Pilipinas

Ano ang naganar sang mga Samarnon sa RCSP?

Sa prubinsya sang Samar, 2019 pa napaidalom sa wala untat nga Retooled Community Support Program (RCSP) sang Armed Forces of the Philippines (AFP) ang 11 baryo sa banwa sang Calbiga, lima sa Pinabacdao, kag lima sa Hinabangan. Sa panahon nga ini, ginbuhusan sang rehimen Duterte ang mga baryo sang minilyon nga pondo para sa nagkalainlain nga proyekto nga tubtob subong wala pa matapos.

Agud tugahon ang ilusyon sang kauswagan kadungan sang kampanya nga kontra-insurhensya, ginpatuman sang gubyerno kag sang militar ang salalakot nga proyekto nga kalsada kag taytay, mga proyekto sa idalom sang pungsodnon nga mga ahensya kag lokal nga gubyerno, National Greening Program, proyekto nga pangabuhian sang National Task Force to End Local Communist Armed Conflict (NTF-ELCAC), programa nga pagpasurender kag iban pa.

Pero pagkatapos sang duha ka tuig, wala pa sang natapos bisan isa ka proyekto pang-imprastruktura. Sa sobra nga kahinay sang mga ini, nagaumpisa pa lang magbuldos para sa paglatag sang mga proyekto nga kalsada. Wala pa sang natabo sa plano nga pagsemento sang kalsada sa Barangay Guinbanga, Calbiga. Bangud diri, naghimo na lang sang temporaryo nga taytay nga himo sa kahoy ang mga residente. “Posible indi na ina mahimo,” upinyon sang isa ka residente. “Nakurakot na siguro ang pondo,” dugang niya.

Ginagamit subong sang militar ang binilyon nga piso nga pondo sang Barangay Development Program (BDP) sang NTF-ELCAC para labing ipaidalom ang mga baryo sa

ila gahum. Ang pagpatuman sang BDP hugot nga kasugpon sang pagpamigos kag pagpang-abuso sang mga suldado. Halimbawa, ginpromisahan sang AFP ang mga barangay sang tig-₱20 milyon kon magpasugot ang mga upisyal kag residente nga magkampo ang mga suldado sa barangay o kon “magpalimpyo sang ngalan” o “magsurender” ang mga residente. Sa pila ka baryo kon sa diin wala sang boluntaryo nga nagsurender, naghimo ang mga suldado sang listahan sang mga tawo nga pagapiliton nila nga “magsurender”.

“Dugo, kabuhi, kag kagamo sa pangabuhian namon,” sabat ni Ka Ruben, isa ka mangunguma, sang pamangkuton kon ano ang gindulong sa ila sang mga operasyong RCSP.

Indi malipatan sang mga mangunguma sa mga baryo nga may RCSP ang pagpatay sang mga suldado sa mga kapitan sang Daligan kag Beri sa Calbiga, asawa sang kapitan sang Sinalangtan, isa ka mangunguma sa Buluan, kag isa ka pamatan-on sa Minata. Samtang sa Pinabacdao, duha ka mangunguma na ang ginpatay sa Canlubo kag isa sa Magdawat. Pila ka mangunguma man ang ila ginbakol kag gintortur.

Nagapamuno man ang mga suldado sang RCSP sa pagpasugal pareho sang bulang kag pagbaraha, ilegal nga pagpangisda paagi sa paghilo kag pagkuryente sang mga suba, ilegal nga pagtroso, pagpang-abuso sa kababainhan kag pagpang-himulos sa mga menor de edad.

Bisan ang mga mangunguma nga ginrekrut nila sa CAFGU naghaling man sa serbisyo bangud sa pagpang-abuso sang mga suldado. Ang promisa nga ₱35,000 nga sweldo nangin ₱6,000 na lang, nga kis-a nagaabot sa ila sang duha tubtob tatlo ka bulan. Nag-agi pa sila sang grabe nga pagpangbakol, pagmulay kag diskriminasyon.

“Amo gani nga sa kada pag-agi ko sa mga ginahimo nga taytay kag kalsada, madumduman ko ang nangangantang sang pareho ko nga mga mangunguma nga nangin kabaylo sang mga proyekto nga ini. Indi matumbasan sang kantidad kag proyekto ang ila mga kabuhi.”

Kabutigan man ang promisa sang rehimen nga pataason sang proyekto nga kalsada ang presyo sang produkto sang mga mangunguma. “Mas nangin barato pa gani ang mga produkto namon kag nangin tuman kamahal na ang pama-sahe.”

Paghingapos ni Ka Ruben, “Nakamarka gid sa paminsaron ko nga sa paghimakas lang maagum sang mga imol ang tunay nga kauswagan kag kalinungan.”

(Koresponsal halin sa Larab) ^{AB}

Paghiwat sang #NDFP48 sa Northern Samar

MAPAGSIK NGA GINHIWAT sang masang mangunguma kag hangaway sang banwa sa Northern Samar ang ika-48 nga anibersaryo sang National Democratic Front of the Philippines (NDFP) sang Abril, sa atubang sang tunga sa tuig nga nakapokus nga operasyon militar sang kaaway. Nagtambong sa selebrasyon ang mga residente halin sa anum ka baryo nga nag-isa nga labi pa nga batuan ang militarisasyon sa lugar.

Ginpaambit sa programa ang subong nga kahimtangan sang erya nga halin pa Disyembre sang naligad nga tuig. Ginhatagan-

tum-ok sa report kon ngaa rebolusyon ang solo nga solusyon sa kalislanan nga ginaagyan sang pumuluyo.

AMBUS SA PANAY. Lima ka suldado nga Scout Platoon sang 61st IB ang napatay samtang lima ang napilasan sa ambus sang BHB-Panay sa dulan sang Miag-ao, Iloilo kag Sibalom, Antique sang Mayo 15. Ang yunit militar nga ini imbolbado sa pagmasaker sa Tumandok 9 kag pagpatay sa upisyal sang barangay sa Miag-ao kag lider mangunguma nga si John Faroichilin sang nagligad nga tuig.

2 lider mangunguma, gin-aresto sa Caraga

Sa gahum sang gin-imbento nga kaso sang tuyo nga pagpatay, gin-aresto sang mga pulis halin sa Caraga kag 3rd Special Forces Battalion (SFB) si Marcela Diaz sang Mayo 14, alas-4 sang kaagahon sa Barangay Marihatag, Surigao del Sur. Miyembro si Diaz sang Kapunungan sa mga Mag-uuma sa Surigao del Sur, nga madugay na nga gin-*red-tag* sang militar bangud sa pagka-aktibo sa pagbato para sa kinamatarung sang mga mangunguma sa duta. Ginapamilit sang mga kadugo ni Diaz, 59, nga gilayon siya nga hilwayon bangud sa malala nga kanser nga ginabat-yag sang biktima. Ginkulong siya sa Camp Rafael Rodriguez sa Butuan City.

Sa pareho nga adlaw, gin-aresto sa Barangay Banza, Butuan City, Agusan del Norte si Virgilio Lincuna, 70, myembro sang Kilusang Magbubukid ng Pilipinas-Caraga sa himu-himo nga kaso nga pagpatay. Daan na siya nga ginkulong sang 2019 bangud man sa gin-imbento nga kaso. Si Lincuna par-syal nga paralisado bangud sa *stroke* kag indi halos makalakat.

Sang Mayo 17, gin-aresto sang mga pulis ang pungsodnon nga pangulo sang Karapatan nga si Elisa “Tita” Lubi, sa kaso nga napaslawan nga pagpatay. Temporaryo siya nga nahil-way sang adlaw man nga ina pagkata-pos magpiyansa.

Pagpatay. Ginbaril kag napatay sang ginadudahan myembro sang anti-komunista nga grupo si Briccio Nuevo, Jr., ministro sang Iglesia Filipina Independiente sa Guihulngan City, Negros Oriental sang Mayo 4. Si

Nuevo madugay na nga gin-*red-tag* sang Kagubak, grupong *vigilante* nga ara sa kontrol sang pulis kag militar sa prubinsya. Ginluthang ang biktima samtang ara sa *vulcanizing shop* sa Barangay Poblacion sang amo nga syudad.

Pagdukot. Gindukot sang ginasus-petsahan mga elemento sang militar si Ed Navalta, koordineytor sang Camarines People’s Organization sa District 1 sang Mayo 18, alas-5 sang hapon sa banwa sang Ragay, Camarines Sur. Wala pa siya makit-an kon sa diin siya gindala sang mga militar.

Militarisasyon. Napulo ka barangay sa Tinambac, Camarines Sur ang okupado sang 9th ID halin pa sang ikaduha nga semana sang Mayo. Lakip diri ang mga barangay sang San Roque, San Ramon, Salvacion, Pantat kag Turo kon sa diin nagpamalay-balay ang mga suldado. AB

Joseph Canlas, doble nga ginbiktima sang estado

GINATOS KA AKTIBISTA kag mangunguma nga sakay sa 20 salakyan ang nagkaraan pakadto sa Arayat, Pampanga para ilubong ang abo ni Joseph Canlas sang Mayo 14. Napatay si Canlas, bise-presidente sang Kilusang Magbubukid ng Pilipinas, kaagahon sang Mayo 11 dulot sang mga komplikasyon nga dala sang Covid-19. Gin-aresto siya sang Marso 30 kag duha ka bulan nga gindetenir sa gutok nga kulungan sa Angeles City kag City of San Fernando kon sa diin nalatnan siya sang bayrus. May edad na si Canlas kag may sakit nga *diabetes*.

Rali para sa ayuda, ginlunsar sa Kongreso

NAGPIKET ANG 10k Ayuda Network sang Mayo 17 sa atubang sang Kongreso sa Quezon City para manawagan sang gilayon nga ayuda para sa tanan, pagpasar sang ₱10,000 Ayuda, subsidyo para sa ₱100 adlawan nga saka sweldo, bayad nga “leave” bangud sa Covid-19 kag ₱15,000 subsidyo sa mga mangunguma. Gindungan ang paghulag sa pagbukas sang sesyon sang Kongreso.

Ginsumiter sang grupo kay Rep. Stella Quimbo, prinsipal nga awtor sang Bayanihan 3 sa Kongreso, ang petyon para sa signipikante nga ayuda nga ginpirmahan sang 14,000 indibidwal.

Ang 10k Ayuda Network isa ka alyansa sang mga sektoral nga organisasyon nga gintukod sang Mayo 15 para iduso ang panibag-o nga serye sang pagpanagtag sang ayuda sa mga pamilya nga nag-antus sa idalom sang mga *lockdown*.

Bakwit School 7, hilway na

NAHILWAY NA SANG Mayo 14 ang ginatawag nga Bakwit School 7 halin sa halos tatlo ka bulan nga pagkabilanggo pagkatapos ibasura sang korte sa Davao del Norte ang himu-himo nga mga kaso batuk sa ila. Ang Bakwit School 7 amo sanday Chad Booc, Roshelle Mae Porcaddilla, Benito Bay-ao, Segundo Milong, Jomar Benag, Esmelito Oribawan kag Moddie Mansimuy-at. Gin-aresto sila sa ginhi-mo nga reyde sang pulis sa kampus sang University of San Carlos sa Cebu City sang Pebrero 15. Ginkasuhan sila sang *kidnapping* kag ilegal nga detensyon sang mga bata nga Lumad.

Antes sini, gin-agaw sang militar kag pulis ang 26 estudyante nga Lumad kag “ginpauli” sila sa Mindanao. Disotso sa ila kag ila mga ginikanan napaidalom pa sa kontrol sang militar tubtob subong.

Sa pihak sang pagbasura sa kaso sang korte, nagpaandam ang NTF-ELCAC sang Mayo 19 nga liwat magpasaka sang mga kaso batuk sa pito.

Batuk sa pagpahalín. Nagasulunod nga protesta sang Mayo 17 kag 19 ang ginlunsar sang mga mamumugon sang Alaska Milk Corporation sa San Pedro, Laguna pagkatapos magpamahug ang maneydsment sang malaparan nga pagpahalín sa kumpanya. Ang Alaska Milk ginapanag-iyahan sang Royal FrieslandCampina, isa ka multinasyunal nga kumpanyang Dutch.

Hilwayon si Sasah Sta. Rosa! Nagprotesta ang mga pamatan-on sa atubang sang Ateneo de Naga University, Main Campus sa Naga City sang Mayo 14 para ipanawagan ang paghilway kay Sasah Sta. Rosa sang Jovenes Anakbayan kag buyukon ang administrasyon sang unibersidad nga magsuporta.

“Arestuhon ang wala sang *face mask*” kag malaut nga mga mandu sa *lockdown* ni Duterte

Liwat nga ginpatampok ni Rodrigo Duterte ang iya tiraniko nga pag-atubang sa pandemya sang arbitraryo niya nga ginmandu sang Mayo 5 nga arestuhon ang sin-o man nga wala nakasuksok o sala ang pagsuksok sang *face mask*. Ini ang iya nangin sabat sa sadto nagtaas nga numero sang mga kaso sang nalatnan sa Covid-19. Nagkaladasma ang mga ahensya sang gubyerno nga magbalay sang mga pagsulundan sa pihak sang ginhimo nga pag-athag sang Department of Justice sang Abril nga indi mahimo nga arestuhon ang sin-o man nga maglapas sa mga tikang sa ikaayong lawas, luwas na lang kon makahas sila nga magbalibad sa pahanumdom sang mga awtoridad.

Bangud sa mandu sang diktador, masobra 18,000 ang ginsita sang mga pulis kag upisyal sang barangay sa paglapas sini sa sulod lang sang apat ka adlaw. Nagaabereyds ini sang 4,500 kada adlaw.

Sa ila, 904 ang ginreport nga ginaresto kag ginkulong, 8,027 ang ginmultahan kag 491 ang ginobligar nga maghimo sang serbisyo sa komunidad. Luwas pa sa numero nga ini ang mga ginaresto kag ginsita bangud sa paglapas sa *social distancing*, *curfew* kag iban pa nga mga pag-istrikto sang rehimen.

Arbitraryo nga pagpangnsita

Mabaskog nga ginsaway sang National Union of People’s Lawyers (NUPL) ang mandu nga ini sang pangulo nga gintawag sini nga “mapintas, nakainsulto kag indi makatawo.” Nagpanindugan ang grupo nga wala sang basehan sa layi ang ini nga sahi sang mga pagpang-aresto kag detensyon bisan madalian lang kag wala ginadala sa presinto. (Madamo sa mga “ginaaresto” ginadala sa barangay hall o mga basketbolan.) Napamatud-an ini sa tuman kadamo na nga pareho nga kaso nga ginbasura sang mga korte halin pa sang nagligad nga tuig.

“Isa na naman ini ka awtoritaryan nga mandu nga liw-as sa rule of law,” siling sang NUPL. Ang wala sang maathag nga polisiya sa pagpatuman sini, labi na sa kamot sang abusado nga mga pulis, magadulot sang dugang nga pagpabudlay kag arbitraryo.

Lakip sa tuman kadamo nga na-

sita sang mga pulis si Anna bangud sa indi maayo nga pagsunod sa *social distancing*. Ginsita ang diyip nga ila ginasakan bangud sobra kuno ang numero sang mga pasahero.

“Ara naman sa husto nga numero ang mga pasahero,” suno kay Anna. “Nagakaigo ang ihibalo namon sa mga pagsulundan gani nagreklamo kami sang pamultahan sang ₱500 kada pasahero,” siling niya.

Ginpahog sila nga ipatawag sa korte kon indi magbayad sang multa sa sulod sang lima ka adlaw. Bilang estudyante, wala sang pangbayad si Anna amo gani nga ginpili niya nga indi magmulta.

Sa una nga kwarto sang 2021, ginreport ang tuman kadamo nga paglapas sa tawhanon nga kinamatarung sa pagsilot sa mga “naglapas” sa mga pag-istrikto sang gubyerno. Lakip diri si Darren Peñaredondo sang Cavite nga napatay pagkatapos 300 beses siya nga ginpa-iskwat (ehersisyo) sang mga pulis.

Ginbakol naman si Ernanie Jimenez sang mga barangay tanod sang maglapas sa *curfew* sa ila lugar. Kadaman sa mga ginaresto ginadasok sa gutok nga mga selda kag ginapahigda sa salog kon sa diin bulnerable sila nga malatnan sa Covid-19.

Epekto sa mga pangabuhian

Nahadlok nga masita, mamultahan o makulong ang ara sa isip bisan sang mga magamay nga negosyante kon sa diin napilitan na sila nga magsunod sa mga restriksyon bisan pa daku ang pyerde nila bangud sini.




Sa kaso sang pamilya ni Anna, sa kainitan sang enhanced community quarantine, alas-5 pa lang sang hapon napilitan na sila nga isira ang ila nga tyangge sa merkado. “Gab-i na nagapauli ang mga halin sa trabaho nga pwede nga kustomer gani sobra ka iwat (ang kita),” siling niya. Suno naman kay Jenny, isa man ka gamay nga negosyante, masobra ₱70,000 ang kabilugan nga pyerde niya bangud sa mga pag-istrikto. “Naggamay ang kita bangud sirado ang mga eskwelahan kag naka-remote schooling ang mga pamatanon. *In short*, nadula ang target market namon,” siling niya. Sa panahon sang ECQ, kinahanglan man niya nga magsira bangud indi “esensyal” nga negosyo ang iya nga gamay nga tyangge.

Apektado man ang mga empleyado niya sa paghugot sang paha sang ila nga negosyo. “Indi namon masarangan nga swelduhan ang amon nga mga empleyado kon wala man kami sang kita para sa mga adlaw nga sirado ang negosyo,” siling ni Jenny.

Suno sa grupo nga Karapatan, ang militarista kag mapangsilut nga pamaagi sang pagresolba sa pandemya liw-as sa pagtatap kag pag-sakdag sa pangpubliko nga ikaayong lawas. “Nagapanguna nga ginatarget sini ang mga imol kag bisan ang mga kritiko sang rehimen samtang tuman ka halog sa mga alyado kag tuta sini,” dugang sang grupo.

“Indi man inang daw pinakagamay nga paglapas pagaarestuhon, bangud nahibal-an naton nga may ara nga daku nga tawo nga mas daku man ang mga paglapas nga wala man ginaaresto,” suno kay Vice President Leni Robredo. AB

4.2%



ang **PAGBAGSAK** sang *gross domestic product* (GDP)

sang Pilipinas sa **unang kwarto sang tuig**. Sa sini, **imposible nga malab-ot** ang target sang rehimen Duterte nga **6.5-7.5% nga pag-uswag sang ekonomya** para sa **2021**.



₱17.2 bilyon


ang nagalagting nga

kita sang San Miguel Corporation

sa una nga **tatlo ka bulan sang 2021**,

mas mataas sang 15 BESES sa kita sini sa parehong panahon **sang 2020** (₱1.1 bilyon).

Mayo 2026



sa tantos nga **75,000 nabakunahan** kada adlaw sa bilog nga pungsod. Sang **Mayo 18**, ara sa **7,779,050 dosis** pa lang sang bakuna ang nag-abot sa Pilipinas, nga sarang magsakup sang **3.54% sang populasyon**.

o lima ka tuig pa antes malab-ot ang herd immunity

Ginkuhaan: herdimunity.ph

#Duterte Duwag

nag-trending sa social media

sang Mayo 7 bilang pag-insulto sa pag-atras ni Rodrigo Duterte sa hangkat niya nga debate kay Ret. Associate Justice Antonio Carpio kaangut sa mga kinamatarung sang Pilipinas batuk sa China sa West Philippine Sea.



₱75-₱90 bilyon

ang napyerde sa mga mangunguma sang palay

bangud sa **pagbagsak** sang **farm gate price** halin nga ipatuman ang **Rice Tariffication Law** sadtong 2018.

Ginkuhaan: Bantay Bigas



10 Mayo 1897

ginpatay si **Andres Bonifacio**

ang **Supremo sang Rebolusyong Pilipino**, upod sang iya utod nga si Procopio, sa sadto matalon nga bahin sang **Maragondon, Cavite** sa kaso nga pagtraidor kag sedisyon. Ginhimo ang pagpatay sa **mandu** sang ilustrado nga si **Emilio Aguinaldo** nga sang ulihi nagluib sa rebolusyon kag nakighimbon sa mga kolonyalistang Amerikano.

Nos están matando

o “ginapamatay nila kami”

ang nagtuhaw nga islogan sa Colombia sa tunga sang **pagbungkag sang mga pulis sa mga protesta** kon sa diin **42** na ang **napatay** kag **168** ang **nadula nga raliyista**. Naglupok ang higante nga protesta sa pungsod sang **Abril 28** batuk sa **hagna nga dugang nga buhis** kag naglapnag **batuk sa palpak nga sabat sang estado diri sa pandemya** kag **nagalala nga krisis sa pagabuhian**.

Makaluluoy nga kahimtangan sang mga nars sa tunga sang pandemya

Gindumdom sang mga nars sa pagpanguna sang Filipino Nurses United (FNU) ang Pangkalibutanon nga Adlaw sang mga Nars sang Mayo 12 paagi sa pagsuksok sang pula nga *face mask* kag pagdala sang mga panawagan para sa makatarungan nga dugang sweldo kag kaluwasan sa trabaho. Umpisa pa sang nagligad nga tuig, panawagan na sang mga nars kag sang mga ara sa sektor sa ikaayong lawas ang husto nga pagtrato sa ila para maayo nila nga mahimo ang ila nga trabaho. Ginademanda nila—nagakaigo nga proteksyon, dugang nga personel kag makatarungan nga kumpensasyon.



Suno sa pangulo sang FNU nga si Maristela Abenojar, “demoralisado na ang mga nars bangud wala pa gihapon ginapatuman ang husto nga kumpensasyon (sweldo) para sa mga mamumugon sa ikaayong lawas nga ara sa atubang sang pagbato sa Covid-19.”

Reklamo sang mga nars, isa ka tuig na ang nagligad apang wala pa gihapon ginapatuman sa madamo nga ospital ang ginpangako sa ila sang rehimen. Sang Hulyo 2020, matandaan nga ginpagwa sang rehimen ang Budget Circular 2020-4 nga nagpasaka sa sweldo sang bag-o nga nabaton nga mga nars sa mga pangpubliko nga ospital halin ₱22,316 tubtob ₱24,391 (salary grade o SG 11) pakadto ₱32,053 tubtob ₱34,801 (SG 15). Tubtob subong, panawagan sang mga nars ang gilayon nga pagpatuman sini kag pagpagwa sang nakapundo nga *special risk allowance* (₱5,000) kag *active hazard pay* (₱3,000) nga natalana para sa ila.

Ginpanubo man sang isa ka ranggo ang istatus sang tanan nga nars nga may pusisyon nga Nurse II pataas o inang mga nagasweldo sang indi magnubo sa ₱38,000 kada bulan. Ginreklamo sang mga *senior nurse* ang pilit nga pagpapirma sa ila sang ila mga employer sa mga dokumento nga nagasaad nga nagapasugot sila sa demosyon. Wala ginpanubo ang ila nga sweldo apang nagakahulugan ang demosyon nga indi sini pataason.

Wala man nakabaton sang dugang sweldo ang 48,316 nga mga

kontraktwal nga nars sa mga pangpubliko nga ospital nga indi sakup sang amo nga kasuguan. Mas makaluluoy ang kahimtangan sang linibo pa nga nars sa mga pribado nga ospital nga kinaandan nga nagabaton lang sang ₱10,000 kada bulan.

Ang mga nars ang pinakabulnerable nga iguon sang Covid-19 sa tanan nga mga *medical frontliner* bangud sila ang masunson nga nagatubang sa mga pasyente nga nai-go sang bayrus. Suno sa pinakaulihi nga report sang rehimen, ginatantya nga 6,000 sa 17,000 *medical frontliner* nga nalatnan sang bayrus mga nars. Sa pihak sini, tuman kahinay sang paghatag sang kumpensasyon sa mga nagasto sa pagpa-ospital. Suno sa FNU, may mga nars nga duha tubtob tatlong beses na nga natapikan sang Covid-19, pero wala pa gihapon nakabaton sang anuman nga bayad.

Madamo na nga nars ang nakapamensar nga maghalin kag magpangita na lang sang ibang trabaho bangud sa wala sang “bastante nga pagtatap o suporta” halin sa guberno sa pihak sang kakapoy kag peligro nga ila ginaatubang.

Sa nagligad, kinaandan naduso ang mga nars nga magtrabaho sa gwa sang pungsod bangud sa tuman kagamay nga sweldo kag limitado nga mga oportunidad sa Pilipinas. Suno sa pinakaulihi nga datos sang Organization for Economic Cooperation and Development, nagalab-ot sa ₱445,000 kada bulan ang mahimo nga mabaton sang mga nars sa ibang pungsod. Ang abereyds nga

sweldo sang mga nars sa US, nga kinaandan destinasyon sang mga Pilipino nga nars, amo ang ₱319,000 kada bulan, kag ₱190,000 naman sa United Kingdom.

Sang maglupok ang pandemya, nagpatuman ang rehimen Duterte sang deployment ban o pag-untat sang pagdeploy sang mga mamumugon medikal sa ibang pungsod sang Abril 2020 sa ngalan sang pagsabat sa kakulangan sa pungsod. Ginbawi ini sang Nobyembre pero ginlimatahan lang sa 5,000 mamumugon sa ikaayong lawas kada tuig. Wala man ginhatag ang bayad-kahalitan sang rehimen sa ginatantya ara sa 16,746 mamumugon medikal nga appektado sang restriksyon.

Sang Pebrero, gin-ako mismo ni Department of Labor and Employment Sec. Silvestre Bello III nga may “sobra nga suplay” sang mga nars sa pungsod. Siling niya, ang pungsod may ara ginatantya 400,000 nars sa subong. Suno man sa FNU, ginatantya nga magalab-ot sa 200,000 nars ang wala sang trabaho sa subong pero wala sang ginahimo ang rehimen para isulong ang madamuan nga pag-empleyo sa atubang sang nagagrabe nga kakulangan sang mga nars sa mga pangpubliko nga ospital labi na sa mga Covid-19 *ward*. Lapnagon subong ang balita kaangut sa pagsira sang mga *nurse station* kag mga pagbabalik sang mga ospital sa mga pasyente. Lakip diri ang East Avenue Medical Center sa Quezon City nga nagreport nga kulang ini sang 30-35 nars.

Ang paghabok sang mega-kroni nga si Enrique Razon, Jr.

Ginpaboran ni Rodrigo Duterte ang oligarko nga si Enrique Razon, Jr. sa plano niya nga magtukod sang isa ka “mega vaccine center” o higante nga pasilidad sang pagbakuna sa pangpubliko nga duta sa Parañaque sining Mayo. Pagasakupon sang proyekto ang 10 sa 15-ektarya nga duta nga ginadumalahan sang Nayong Pilipino Foundation (NPF). Ang duta nga ini isa sa nabili nga indi sementadong lugar sa Metro Manila kag gintubuan na sang mga kahoy kag mataas nga hilamon.

Nagadali-dali si Razon nga tukuron ang amo nga pasilidad antes mag-abot ang 20 milyong dosis nga ginbakal niya nga bakuna halin sa Moderna. Tuyo niya nga tipunon ang 10,000 tubtob 12,000 katawo kada adlaw sa *vaccine center* sa tiko nga rason nga padasigon sini ang paglabot sang “herd immunity” (o indi na maglinaton) sa Metro Manila.

Ginapamilit nanday Duterte kag Razon ang proyekto sa pihak sang pagpamatuk sang madamo nga grupo. Siling sang mga grupo, indi kinahanglan sang “mega center” nga magtipon sang tuman kadamo sang tawo nga bulnerable nga malatnan bangud may ara man nga malapad nga lugar kag bukas nga espasyo nga mahimo gamiton para diri. Mas maayo, suno sa mga sektor sa ikaa-yong lawas, nga gamiton ang pondo para kay-uhon kag pabaskugon ang mga *barangay health center* para magamit indi lang sa pagpabakuna kundi para sa iban pang serbisyo medikal.

Ang *mega vaccine center* amo ang pinakaulihi lamang sa mga pabor nga nakuha sang negosyante

nga si Razon sa idalom ni Duterte. Sang Abril lang, dalayon nga ara sa kamot ni Razon ang kontrol sa Manila Water Company, isa sa mga higante nga kumpanya sa tubig sa Metro Manila nga ginapanag-iyahan sang pamilya Ayala-Zobel. Ini pagkatapos sang pila ka tuig nga pagpamahog ni Duterte nga “kontrolon” ang amo nga kumpanya kag paglubag sa mga Ayala para iplastar sa “renegosasyon” ang kontrata sini sa guberno. Sa ulihi, napwersa ang mga Ayala nga ihatag kay Razon ang 51% kontrol sang kumpanya, bisan pa 25% lamang sang mga sapi sini ang aktwal nga ginbakal.

Sang 2019, gin-agaw ni Razon ang manopolyo sa pagsuplay sang kuryente sa isla sang Panay halin sa Panay Electric Co. (PECO) pagkatapos magbalibad ang Kongreso nga irenew ang prangkisa sang kumpanya. Sa baylo, ginhatagan sang bag-o nga prangkisa ang kumpanya nga More Power kag ginhatag ang propyedad sang PECO sa sulod lang sang duha ka bulan.

Antes sini, nagasulunod nga ginhatag ni Duterte sa mga kumpanya ni Razon ang Wawa Dam Project sa Rizal kag ang Chico Hydropower Project sa Tabuk, Kalinga. Pareho nga kasosyo ni Razon sa mga proyekto nga ini ang mga negosyanteng Chinese, gamit ang utang, tinawo kag kagamitan halin sa China.

Monopolyo nga kontrol sa mga piyer

Si Razon ang ikaduha sa labing manggaranon nga Pilipino sa listahan sang Forbes Magazine sang mga bilyunaryo sa kalibutan subong nga tuig. Pareho sang iban nga bilyunaryo, nagdaku ang iya manggad sa panahon sang pandemya—halin \$3.4 bilyon sang 2019 pakadto sa subong nga kantidad nga \$5.1 bilyon o may 47% nga pagtaas.

Uyat niya ang International Container Terminal Services Inc. (ICTSI) nga nagapadalagan sa Manila South Harbor Port kag may monopolyo sa pagsulod kag gwa sang tanan nga *container* sa Pilipinas. Sang 2017, ginbakal sang ICTSI ang lokal nga operasyon sang Manila North Harbor Port halin sa Petron Corporation. Ang ICTSI nagapanguna nga kumpanya nga nagadumala sang mga piyer sa pungsod. Nagadumala ini sang mga *container* o mga daku nga kahon nga metal nga ginabutangan sang mga produkto nga ginabaligya nga nagaagi sa dagat.

Dugang sa duha ka mayor nga piyer, kontrolado sang ICTSI ang mga daku nga piyer sa Laguna, Batangas, Zambales (Subic), Cavite, Misamis Oriental, Davao, Tagum kag Gen. Santos City. May operasyon man si Razon sa indi magnubo sa 23 piyer sa 18 pungsod.

Luwat sa mga piyer, may mga kumpanya si Razon sa konstruksyon kag *real estate* (Prime Metroline Infrastructure Holdings Corp.), pasugalan (Bloomsberry Resorts Corp.), mina (Apex Mining), tubig (Prime Water Metroline Holdings Inc), enerhiya (Prime Metro Power Holdings Corporation), kuryente (More Electric and Power Corp.) kag pamuhunan (CLSA Exchange Capital Inc.).

“Razon...” sundan sa pahina 9



Nagmanggad sa kroniyismo

Pareho sang madamo nga burgesya kumprador, naghabok ang manggad ni Razon bunga sang kroniyismo. Pinakamadasig ang paglapad sang ICTSI sa panahon sang rehimen ni Gloria Arroyo bangud sa malapit nga pag-abyahanay ni Razon sa bana sang anay pangulo nga si Mike Arroyo.

Ginhatagan siya ni Arroyo sang matambok nga mga kontrata sa imprastruktura sa sulod kag gwa sang pungsod. Si Arroyo ang una nga naghatag sa iya sang reklamado nga duta sang NPF kon sa diin nagatindog subong ang Solaire Resort. Gingarantiyahan sang estado ang utang sang iya mga kumpanya.

Sa panahon ni Arroyo, nangin instrumento si Razon sa pagbakal sang State Grid Corp. of China sa National Transmission Corp. Si Razon man ang nagserbi nga "dummy" o tawo-tawo sa kumpanya nga mangin kasosyo tani sang kumpanyang Chinese nga ZTE nga sa subong kilala nga nauntat nga aregluhanay NBN-ZTE kon sa diin nagbaton sang minilyon nga suhol kag kikkab si Arroyo kag iya mga upisyal.

Kabaylo sini, ginpondohan ni Razon ang kandidatura ni Arroyo kag iya mga kaalyado. Sa eleksyon 2007, nagserbi siya nga tesorero sang Team Unity sang Lakas-Kampi, ang partido ni Arroyo. Sang mabungkag ang koalisyon, nangin instrumento siya sa pagtukod sang National Unity Party. May ara ini subong 45 myembro nga nagapungko sa Kongreso kag kabahin sang "supermayorya" ni Duterte. Sa maabot nga eleksyon 2022, isa si Razon sa nakita nga magapondo sa kampanya sang mga magapadalagan sa pagkapresidente.

AB

Wala pili ang henosidyo sang Israel sa Palestine

Sentro sang balita sining ikaduha nga semana sang Mayo ang brutal nga pagpamomba sang Israel sa matawo nga lugar sa Gaza Strip, isa ka gutok nga engklabo kon sa diin nagaginutok ang masobra duha ka milyon nga Palestinian. Singgit sang mga hedlayn sang balita ang "kinagamo nga Israel-Palestine", "pagsingki sang kalakasan" sa Gaza Strip kag "nagadaku nga kwestyon" angut sa mga krimen batuk sa sangkatawhan sang "magtimbang nga bahin". Ginpagwa sang mga ini nga daw boksing ang nagakatabo kon sa diin patas ang away kag may ginasunod nga pagsulundan ang magtimbang nga bahin.

Ugaling, indi matago sang mga bidyo, retrato kag report halin sa Gaza Strip ang bangian nga kusog sang Israel kag ang malapad nga halit kag madamuan nga pagpatay sang mga bomba sini sa pumuluyong Palestinian.

Sang Mayo 19, halos 10,000 nga mga balay kag bilding na ang naguba, kon indi man, narumpag, sang mga airstrike sang Israel. Lakip diri ang mga eskwelahan, ospital, upisina sang mamahayag kag ang solo nga laboratoryo nga nagaproseso sang mga test sang Covid-19. Pila ka adlaw antes sini, ginpatay sang Israel ang signal sang internet kag

gin-utod ang kuryente sa Gaza. Apektado sini ang suplay sang tubig sang ginatos nga mga Palestinian, lakip ang mga may balatian kag natalnan sang Covid-19.

Sa ulihi nga report, 217 Palestinian na ang napatay sa mga pagpamomba, 63 mga bata. Masobra 1,400 ang napilasan kag ara sa 52,000 ang napilitan nga maghalin sa ila mga balay. Liw-as sa mga airstrike, ginbomba man sang Israel ang Gaza halin sa dulunan sini gamit ang mga kanyon.

Ginpagwa sang Israel nga "nagabalos" lamang ini sa pagpalupad sang mga rocket sang Palestine halin

"Palestine...", sundan sa pahina 10

Mga dam ni Enrique Razon, Jr.

TATLO SA PINAKAMAMATAY nga proyektong dam sa pungsod subong ang may angut sa negosyo ni Enrique Razon, Jr., ang ginatawag nga isa sa mga "Dutertegarch" o mga daku nga oligarko nga ginpaboran ni Duterte. Ang mga ini ang Jalaur Megadam Project sa Iloilo nga nakatalana nga magasuplay sang kuryente sa kumpanyang More Power, ang Wawa Dam Project sa Montalban, Rizal nga magasuplay sang tubig sa kontrolado niya nga Manila Water Company, kag ang wala pa maumpisahan nga pagtukod sang dam sa Chico River sa Kalinga. Ang mga proyekto nga ini ginatukod sa mga duta kag suba sang mga tumandok lakip ang mga Tumandok sang Panay, Remontado-Dumagat sang Rizal kag Igorot sang Kalinga.

Tanan nga mga lugar nga ini may malaba nga kasaysayan sang pagbato sang mga residente, kag sang mapintas nga kampanya sa pagpamigos para pahipuson sila. Lapnagon sa erya nga ini ang mga ekstrahudisyal nga pagpamatay, ilegal nga pagpang-aresto kag detensyon, kag pwersahan nga pagpabakwit.

Indi pareho sa ibang kumprador, hayagan nga nagasuporta si Razon sa pasismo ni Duterte. Sang 2017, ginpahayag niya ang iya tiraniko nga pagpati nga indi magmadinalag-on ang anuman nga programa sa imprastruktura kon indi ini ipatuman sa idalom sang isa ka diktadurya.

"Palestine..." halin sa pahina 8

sa Gaza Strip. Pero una na sini nga ginsalakay ang moske nga Al-Aqsa sa East Jerusalem, isa sa pinakasagrado nga lugar sang relihiyong Muslim, sa tunga sang pagpangamuyo sini sa panahon sang Ramadan sang Mayo 8. Nagresulta ang reyde sa 205 Palestinian kag 17 Israel ang napilasan. Bilang sabat, nagpalupad sang masobra 1,000 rocket ang Palestine sa direksyon sang Israel sang Mayo 10. Pila diri ang nag-igo sa mga sibilyan kag propyedad nga Israeli. Ang pila nahulog sa sulod man sang Gaza. Ang mayorya (tubtob 90%) napalupok sa ere sang sistemang *anti-rocket* sang Israel.

Ang reyde sa Al-Aqsa putuk-putukan sang pila ka bulan nga pagpanulsol sang gamo sang mga grupong Israeli sa mga teritoryo sang Palestine sa East Jerusalem. Nagsunson ang pagpanalakay sang mga grupong kuno "ekstrimista" nga grupong Israeli nga hayagan nga nagapanawagan sang "kamatayon sa mga Arabo."

Nagsingki ang pagpanalakay sang mga grupo nga ini sa mga ko-

munidad sang Palestine pagkatapos pahanugutan sang Korte Suprema sang Israel sang Pebrero nga agawon sang mga Hudyo ang duta nga ginatindugan sang mga balay sang mga Palestinian sa East Jerusalem.

Lapas ang amo nga desisyon sa internasyunal nga mga kasugtanan nga nagtungang sa teritoryo sa duha ka pumuluyo. Aktibo nga ginabatuan sang mga Palestinian ang nagahana nga pagpalayas sa ila halin sa nabiling nila nga mga komunidad sa sagrado nga duta sang Jerusalem.

Ang matuod, ang pagsalakay nga ini sang Israel kasugpon sa di-nekada sini nga kampanyang henosidyo kag mapintas nga okupasyon sa mga teritoryo sang Palestine. Sa mga Palestinian, kasugpon ini sa ginatawag nila nga Al Nakba o Ang Disgrasya, nga natabo sadtong Mayo 15, 1948, kon sa diin sistematisila nga ginpatay kag ginpalayas sa ila mga duta para ibun-ag ang pungsod Israel.

Sa masobra pito ka dekada nga okupasyon sang Israel, naduso ang mga Palestinian sa separado nga

mga teritoryo sini sa Gaza Strip (nga may kadakuon nga lampas katunga sang National Capital Region) kag West Bank (nga mas daku nga erya kon ikumparar sa isla sang Cebu). Ang hungod nga pagkulong sang Israel sa mga Palestinian sa mga teritoryo nga amo ang ginatawag su-bong nga "apartheid" o ang polisiya sang rasista nga pagseparar kag diskriminasyon.

Wala pa tubtob san-o napaatras o napasabat ang Israel sa tuman kadamo nga paglapas kag krimen batuk sa pumuluyong Palestinian. Bangud ini ginakabig sang US kag mga kapitalistang pungsod sa US bilang yabi nga alyado sa rehiyon sang Middle East. Padayon nga nagabalibad ang US nga kundenahon ang mga krimen sang Israel, kag sa baylo ang mga Palestinian pa ang ginabansagan sini nga "terorista". Ginakabig sini ang mga pagpamomba sang Israel sa mga sibilyan bilang "paglubos" sa pagsulundan sang gera kag ang henosidyo bilang "pagdepensa sa kaugalingon".

Una nga nagbalibad si US Pres. Joseph Biden nga repasuhon ang ayuda militar nga ginahatag sang US sa Israel sa temprano nga bahin sining tuig. Nagbalibad man siya nga papanaugan ang amo nga ayuda sang pinakamabug-at nga kondisyon, pareho sang pagdumili sa detensyon sang mga bata nga Palestinian sa gutok nga kulungan. Kada tuig, ang Israel nagabatong sang pinakadaku nga ayuda militar halin sa US. **AB**



Hilwayon ang Palestine!

LINIBO ANG NAGGWA sa mga kalsada sa United States, Canada, United Kingdom, New Zealand kag iba pang bahin sang kalibutan agud suportahan ang pumuluyong Palestinian kag kundenaron ang pagpamomba sang Israel sa Gaza. Dala sang madamo nga grupo ang panawagan nga "Free Palestine!" o "Hilwayon ang Palestine!"

Sa United Kingdom, gin-okupar sang mga aktibista sang Mayo 19 ang isa ka subsidyaryo nga pabrika sang armas sang Elbit Systems, nga amo

ang nagasuplay sang mga *drone* sa Israel kag ginagamit batuk sa Palestine. Gindeklarar man sang Samidoun Palestinian Prisoner Solidarity Net-

work ang Mayo 15-22 bilang Semana sang Paghimakas sang Palestine.

Sa US, nagpanawagan ang 140 mga organisasyon sa gubyrno nga Biden nga pungan ang pagpalayas sa mga Palestinian sa East Jerusalem, kundenahon ang kalakasan sang Israel sa Gaza kag pungan, gamit ang tanan nga pamaagi, ang mga krimen sini sa gera.